

लखनऊ महोत्सव में दिव्यांग, वरिष्ठ नागरिकों को निःशुल्क प्रवेश

लखनऊ। रमाबाई आंबेडकर रैली स्थल पर लगने वाले लखनऊ महोत्सव में दिव्यांग और वरिष्ठ नागरिकों का प्रवेश निःशुल्क होगा। इसके साथ ही एंट्री गेट पर दिव्यांग और चलने-फिरने में परेशानी झेल रहे वरिष्ठ नागरिकों को महोत्सव स्थल की सैर कराने के लिए गोल्फ कार्ट की व्यवस्था भी रहेगी। महोत्सव यूपी दिवस के साथ 16 से 24 जनवरी तक आयोजित होगा। यह जानकारी जिलाधिकारी अभिषेक प्रकाश ने दी।

डीएम ने बताया कि आयोजन की तैयारियां 15 दिसंबर से जोर पकड़ने लगेंगी। एलडीए व नगर निगम के अधिकारियों को रैली स्थल का समतलीकरण कार्य पूरा कर मैदान से घास पतवार हटाने का काम 15 दिसंबर से पहले पूरा कराने को निर्देश दिया गया है, ताकि सांस्कृतिक कार्यक्रमों के साथ शिल्प मेला, फूड कोर्ट, फन जोन बनाने वाले पंडालों व हेंगर का निर्माण तय समय पर पूरा कराया जा सके। उन्होंने बताया कि सभी प्रवेश द्वार के पास रैली स्थल के प्रशासनिक परिसर सहित अंबेडकर विवि साइड के खाली मैदान में दो पहिया व तीन पहिया वाहनों की पार्किंग की अलग-अलग व्यवस्था होगी। महोत्सव स्थल के सभी चारों प्रवेश द्वार के पास 100 मीटर क्षेत्र नो पार्किंग व अतिक्रमण मुक्त जोन होगा।

फायर स्टेशन व एंबुलेंस की होगी व्यवस्था: महोत्सव स्थल पर पुलिस चौकी और अग्निशमन केंद्र की स्थापना के साथ ही पांच स्थानों पर एंबुलेंस तैनात रहेगी। महोत्सव स्थल पर इस बार पुलिस के साथ निजी सुरक्षा एजेंसियों के गार्ड भी तैनात रहेंगे। महोत्सव स्थल की निगरानी ड्रोन, सीसीटीवी कैमरे और मोबाइल वीडियो कैमरे से की जाएगी। कंट्रोल रूम में मौजूद पुलिस अधिकारियों के साथ सामंजस्य बना कर किसी भी तरह की गड़बड़ी पर तुरंत कार्रवाई होगी।